

### 4. 3. பங்கு மாற்று நிலையத்தின் பணிகள் அல்லது செயல்பாடு FUNCTIONS OF STOCK EXCHANGE

பங்குமாற்று நிலையங்கள் பல்வேறு பொருளாதாரப் பணிகளை ஆற்றுகின்றன. பொருளாதார வளர்ச்சிக்கு வேண்டிய நிதி வசதியை ஏற்படுத்தித் தருகின்றது. பிணையங்களின் மதிப்பை நிர்ணயிப்பது. பிணையங்கள் மீதான நடவடிக்கைகளுக்குப் பாதுகாப்பு அளிப்பது. முதலீடுகளை ஊக்குவிப்பது ஆகியன பங்குமாற்று நிலையத்தின் முதன்மைப் பணியாகும்.

நவீன தொழில் உலகில் முக்கிய உறுப்பாகவும், நிதிக்கான நரம்பாகவும் அமையும் பங்குமாற்று நிலையம் பின்வரும் முக்கியப் பணிகளை ஆற்றுகின்றது.

#### 1. உடனடி சந்தையை அளிக்கின்றது (Ready and Continuous Market):

பங்குமாற்று நிலையம் பல்வேறு நிறுவனங்கள் வெளியிடும் பிணையங்களுக்கு உடனடி சந்தையை ஏற்படுத்தித் தருகின்றது. முதலீட்டாளர்கள் பணத்தைப் பிணையங்களாகவும் பிணையங்களை பணமாகவும் உடனடியாக மாற்றிக் கொள்ள உதவுகின்றது. இதனால் பிணையங்களுக்கான நீர்மைத் தன்மை கிடைக்கின்றது. பிணையங்களுக்கான நீர்மைத் தன்மை பங்குகள் மற்றும் கடன் பத்திரங்கள் மீது முதலீடு செய்ய பொது மக்களைத் தூண்டுகின்றது.

#### 2. சேமிப்பைத் திரட்டுதல்: (Mobilisation of Savings):

தனிப்பட்டோர், வியாபார நிறுவனம், கூட்டுறவு அமைப்பு ஆகியவற்றின் சேமிப்பைத் திரட்டி பிணையங்கள் மீது முதலீடு செய்ய பங்குமாற்று நிலையம் உதவுகின்றது. பங்குமாற்று நிலையத்தின் பிணையங்களை வாங்க பங்குதாரர்கள் உதவுகின்றனர்.

### 3. பிணையங்களின் மதிப்பீடு (Evaluation of Securities):

பல்வேறு வகையான பிணையங்களின் விலையைத் தீர்மானிக்கப் பங்குமாற்று நிலையம் உதவுகின்றது. எந்த வகையில் பேரங்கள் நடைபெற்றன என்பது குறிக்கப்பட்டுப் பொது மக்களுக்கு அறிவிக்கப்படுகின்றது. இதிலிருந்து முதலீட்டாளர்கள் பல்வேறு பிணையங்களின் நடப்பு விலைகளை அறிந்து கொள்ள முடிகின்றது. ஒரு சிறந்த ஒழுங்குபடுத்தப்பட்ட பங்கு மாற்று நிலையம் மதிப்பீட்டுப் பணியை துரிதமாகச் செய்ய முடிகின்றது.

### 4. மூலதன ஆக்கம்: (Capital Formation):

பங்குமாற்று நிலையம் சேமிப்பைத் திரட்டுவதுடன் பொது மக்களைச் சேமிக்கவும் தூண்டுகின்றது. பலவகையான பிணையங்கள் சம்மந்தமான அறிக்கைகள் நிறுவனங்களின் நிதிநிலை, இலாப வாய்ப்புகள் ஆகியவைப் பற்றிய செய்திகளை அவ்வப்போது வெளியிடுகின்றன. இச்செய்திகள் பங்குகள் மற்றும் பிணையங்கள் மீது முதலீடு செய்யத் தூண்டுகின்றன. இது மூலதன ஆக்கத்திற்கு வழி வகுக்கின்றது.

### 5. மூலதனத்தை முறைப்படுத்துதல் (Canalisation of Capital):

பங்குமாற்று நிலையம் சேமிப்பை உற்பத்தி வழியில் செலுத்துகின்றது. அதிக இலாபம் தரக்கூடிய பிணையங்கள் மீது பொது மக்கள் தங்கள் சேமிப்பை முதலீடு செய்வர். இதனால் பலவீனமான நிறுவனங்களின் பிணையங்கள் எளிதில் வாங்கப்படுவதில்லை. இது மூலதனம் சரியான வழியில் செல்ல உதவுகின்றது.

### 6. பாதுகாப்பு அளிக்கின்றது (Provides Safety):

பங்குமாற்று நிலையங்கள் பிணையங்களுக்கு உயர்ந்த

பாதுகாப்பு அளிக்கின்றது. இந்நிலையங்கள் நன்கு வரையறுக்கப் பட்ட சட்ட திட்டங்களுக்குட்பட்டு செயல்படுகின்றன. இது ஊக வாணிபத்தையும் பிற தவறுகளையும் குறைக்கின்றது. இதனால் முதலீட்டாளர்கள் பாதுகாப்பைப் பெறுகின்றனர்.

### 7. தொழில் வளர்ச்சியின் அளவீடு (Barometer of Business Progress):

நாட்டின் தொழில் நிலைமையை அளவிடும் கருவியாக பங்குமாற்று நிலையம் செயல்படுகின்றது. பூரிப்பும் மந்தமும் பல்வேறு பிணையங்களின் விலைக் குறியீட்டினால் வெளிப்படுத்தப்படுகின்றது. பங்கு மாற்று நிலையத்தில் ஏற்படும் ஏற்ற இறக்கங்கள் தொழில் நிலையிலுள்ள ஏற்ற இறக்கங்களுக்கு காரணமாகின்றன என்பதைக் காட்டுகின்றது.

### 8. ஊக வாணிபத்திற்கு வழி வகுத்தல் (Facilitates Speculation):

பங்குமாற்று நிலையம் பிணையங்களில் ஊக வாணிபத்திற்கு வாய்ப்பளிக்கின்றது. சீரான ஊகவாணிபம் தேவையையும் அளிப்பையும் சமப்படுத்தி ஓரளவிற்கு விலையை ஒழுங்குபடுத்துகின்றது.

பங்குமாற்று நிலையம் ஆற்றும் பல்வேறு பணிகளில் இருந்து ஒரு நாட்டின் மிக முக்கியமான நிறுவனமாக இது அமைந்துள்ளது என்பதை அறியலாம். பொதுவாக நாட்டில் அரசியல், பொருளியல் மற்றும் சமூக மாற்றங்களின் விளைவை பங்கு மாற்று நிலையத்தின் செயல்களிலிருந்து அறிந்து கொள்ள முடிகின்றது.

#### 4. 4. பங்கு மாற்று நிலையத்தின் சேவைகள் SERVICES OF STOCK EXCHANGE

ஒரு சிறந்த பங்குமாற்று நிலையம் பல முக்கியச் சேவைகளை ஆற்றுகின்றது. சமுதாயத்திற்கும், முதலீட்டாளர்களுக்கும் நிறுவனத்திற்கும் பல சேவைகளை ஆற்றுகின்றது.

##### 1. சமுதாயத்திற்கு ஆற்றும் சேவைகள் (Services to Community):

அ) நாட்டின் பொருளாதார வளர்ச்சிக்குத் தேவைப்படும் நிதி வசதிகளை உருவாக்கிக் கொடுக்கின்றது.

ஆ). நாட்டின் துரிதத் தொழில் வளர்ச்சிக்குத் தேவையான நிதியை எழுப்பித்தரும் கருவியாக உள்ளது.

இ) முதலீடு திறமையற்ற வகையிலிருந்து திறமையான வகைக்கும், உற்பத்தியற்ற வகையிலிருந்து உற்பத்தி வகைக்கும், பொருளாதார ரீதியற்ற வகையிலிருந்து பொருளாதார ரீதியான வகைக்கும், செல்ல பங்குமாற்று நிலையம் உதவுகின்றது கிடைக்கின்ற சேமிப்பை சிறந்த வகையில் பயன்படுத்த பங்குமாற்று நிலையம் சேவைப்புரிகின்றது.

ஈ). முலதன திரட்சிக்கு வகை செய்கின்றது. சேமிப்புப் பழக்கத்தையும் முதலீடு மற்றும் இடர் ஏற்கும் பண்பையும் முதலீட்டாளர்களுக்கு ஏற்படுத்துகின்றது.

உ) பொதுமக்கள் தங்கள் முதலீடுகளை ரொக்கமாக்கிக் கொள்ளவும், ரொக்கத்தை முதலீட்டாக்கிக் கொள்ளவும் வகைச் செய்கின்றது.

##### முதலீட்டாளருக்குச் செய்யும் சேவைகள் (Services to the Investors):

அ) பிணையங்களுக்குான நிலையானச் சந்தையையும் முதலீட்டுக்கான நீர்மைத் தன்மையும் அளிக்கின்றது.

ஆ). பிணையங்களின் மீதான கடன் நடவடிக்கைகளுக்கு பாதுகாப்பு அளிக்கின்றது.

இ). பல நிறுவனங்களின் பிணைய மதிப்புகளைத் தீளமும் வெளியிடுவதால் முதலீட்டாளர்கள் தங்கள் பிணையங்களின் உண்மை மதிப்பை அறிந்து கொள்ள முடிகின்றது.

ஈ). தொடர்ந்து நிலையான அங்காடியாகப் பணிபுரிவதால் முதலீட்டாளர்களுக்கு ஏற்படக்கூடிய அச்சத்தைத் தவிர்க்க முடிகின்றது.

உ) முதலீட்டாளர்கள் நம்பிக்கையுடன் பிணையங்களில் முதலீடு செய்யப்பாதுகாப்பு அளிக்கின்றது.

**நிறுமங்களுக்கு ஆற்றும் சேவைகள் (Services to the Companies):**

அ) பங்குமாற்று நிலையத்தின் பட்டியலில் ஒரு நிறுமத்தின் பங்குகள் சேர்க்கப்பட்டால் அந்நிறுமத்தின் மதிப்பு உயரும். நிறுவனம் வலுவானது என்ற எண்ணம் உருவாகும்.

ஆ) ஒரு நிறுமத்தின் பிணையங்களுக்கான அங்காடியை விரிவடையச் செய்கின்றது. இது நிறுமம் சீராக செயல்பட உதவுகின்றது.

இ) நிறுமத்தின் பங்குகளையும் கடன் பத்திரங்களையும் பொது மக்களை கவரும் வகையில் அளிக்கின்றது.

ஈ). பங்குமாற்று நிலையம் பிணையங்களின் விலைகளில் உள்ள ஏற்றத்தாழ்வைக் குறைக்கின்றது. இது முதலீட்டாளர்களுக்கு நிறுமத்தின் பிணையங்களின் மீதான நம்பிக்கையை ஏற்படுத்துகின்றது.

உ) நிறுமத்தின் பங்குகளை விற்பதற்கான வாய்ப்பை பங்குமாற்று நிலையம் அதிகரிக்கின்றது. இது நிறுவனம் தடங்கலின்றி செயல்பட வழிவகைச் செய்கின்றது.

#### 4. 5. பிணையங்களைப் பட்டியலிடல் LISTING OF SECURITIES

பங்கு மாற்று நிலையத்தில் அரசு மற்றும் நிறுமங்களின் பங்குகள், கடன்பத்திரங்கள் போன்றவற்றின் வியாபார நடவடிக்கைகள் மேற்கொள்ளப்படுகின்றன. எல்லாப் பிணையங்களும் பங்குமாற்று நிலையத்தில் வியாபாரம் செய்ய அனுமதிக்கப்படுவதில்லை. ஒவ்வொரு பங்குமாற்று நிலையமும் அது மேற்கொள்ளும் வியாபார நடவடிக்கைகளுக்கு நிறுவனங்களின் பெயர்கள் அடங்கிய பட்டியலை வைத்திருக்கின்றன. இது அதிகாரப்பூர்வ வியாபார பட்டியல் ஆகும்.

அதிகாரப் பூர்வ வியாபார பட்டியலில் உள்ள நிறுவனங்களின் பிணையங்கள் மட்டும் பங்குமாற்று நிலையத்தில் வியாபாரத்திற்கு உட்படுத்தப்படும். பட்டியலில் இடம் பெறாத நிறுவனங்களின் பிணையங்கள் வியாபாரத்திற்கு உரியது அல்ல. ஒரு நிறுவனம் அதனுடைய பிணையங்களைப் பங்கு மாற்று நிலையத்தில் வியாபார நடவடிக்கையில் ஈடுபடுத்த விரும்பினால் பங்கு மாற்று நிலையத்திற்கு விண்ணப்பம் செய்ய வேண்டும். பங்குமாற்று நிலையத்தின் பட்டியலில் இந்நிறுவனத்தின் பிணையங்கள் சேர்க்கப்படும்.

#### பட்டியலிடல் - விளக்கம் (Meaning of Listing):

பிணையங்களைப் பட்டியலிடல் என்பது பங்கு மாற்று நிலையத்தின் பதிவேட்டில் நிறுவனத்தின் பிணையங்களைச் சேர்ப்பதாகும். ஒரு நிறுவனத்தின் பங்குகள் பட்டியலில் சேர்க்கப்பட்டால் தான் அது வியாபார நடவடிக்கைகளுக்கு உட்படுகின்றன. ஒரு நிறுவனம் தேவையான விவரங்களை பங்குமாற்று நிலையத்திற்கு அளித்து அது குறிப்பிடும் சட்டதிட்டங்களைப் பின்பற்றினால் அதனுடைய பிணையங்கள் பட்டியலில் சேர்க்கப்படும்.

பொது வரையறுத்த நிறுவனம் அதனுடைய பிணையங்களை பங்குமாற்று நிலையத்தில் பட்டியலிடுவதால் நிறுவனத்தின் நிதிவலிமை வெளிப்படுகின்றது. (Financial Soundness) பொதுமக்கள் நம்பிக்கையுடன் பிணையங்களில் முதலீடு செய்வார்கள்.

### பட்டியலிடுவதன் நோக்கங்கள்

பிணையங்களைப் பட்டியலிடுவதற்கான நோக்கங்கள் பின்வருவனவாகும். 1. சந்தையிடுகை எளிது. 2. பிணையங்களுக்கு நிர்மைத்தன்மைக் கிடைக்கின்றது. 3. மாற்றுக்கை எளிதாக உள்ளது. 4. பொதுமக்கள் மற்றும் முதலீட்டாளர்கள் நலன் பாதுகாக்கப்படுகின்றது.

பிணையங்களைப் பட்டியலிடுவதற்கான நடைமுறை அல்லது விதிகள் (Procedure OR Regulation for Listing Securities):

ஒரு நிறுவனம் தனது பிணையங்களைப் பட்டியலிட குறிப்பிடப்பட்ட படிவத்தில் பின்வரும் சான்றுகளுடன் (Evidence) விண்ணப்பிக்க வேண்டும்.

1. நிறுவனத்தின் அமைப்பு முறையேடு மற்றும் சங்க நடைமுறை விதிகளின் பிரதிகள். (Copies).
2. தகவல் அறிக்கை அல்லது தகவல் அறிக்கைக்குப் பதிலான அறிக்கை.
3. இயக்குநர் அறிக்கை இருப்புநிலைக் குறிப்பு
4. ஒப்புறுதியாளருடன் ஒப்பந்தம்.(Agreements with Under-Writers)
5. பங்கு மற்றும் கடன் பத்திரச் சான்றிதழ்களின் மாதிரி படிவம் ஒதுக்கீடு கடிதம்.
6. மூலதன கட்டமைப்பு விவரங்கள்

7. நிறுவனத்தின் லாப ஈவு பகிர்வு விவரம்.

8. பட்டியலிட அனுமதி கேட்கும் பங்குகள் அல்லை பிணையங்களின் விவரங்கள். நிறுவனம் தொடங்கியதிலிருந்து நிறுவனத்தின் நடவடிக்கைக் குறித்த சுருக்கமான வரலாறு.

9. மூலதன வெளியீட்டுக் கட்டுப்பாட்டாளரின் இசைவிற்கான சான்றிதழ் ஏதாவது இருந்தால்.

10. பட்டியலிடுவதற்கான ஒப்பந்தம் பற்றி பங்குமாற்று நிலையம் திருப்தியடைந்தால்; நிறுவனத்தின் பிணையங்கள் பட்டியலில் சேர்க்கப்படுகின்றன.

### பட்டியலிடுவதன் நன்மைகள் (Advantages of Listing)

ஒரு நிறுவனத்தின் பிணையங்களைப் பட்டியலிடுவதால் பின்வரும் நன்மைகள் கிடைக்கின்றன.

1. நிறுவனத்திற்கும் அதன் மேலாண்மைக்கும் உயர்தகுதி கிடைக்கின்றது.

2. நிதி எழுப்பிக்கொள்வது எளிது.

3. நிதி நிறுவனங்களும் வணிக வங்கிகளும் குறுகிய கால நீண்டகால கடனுதவி அளிப்பதில் முன்னுரிமை அளிக்கின்றது. பிணையங்கள் பட்டியலிடுவதால் அதன் அங்காடித்தன்மை அதிகரிக்கின்றது. பிணையங்களை வைத்திருப்பவர்கள் எளிதில் விற்பனைச் செய்ய முடிகின்றது.

4. பிணையங்களைப் பட்டியலிடுவது முதலீட்டாளர்களுக்குப் பாதுகாப்பைத் தருகின்றது.

5. பட்டியலிடப்பட்ட பிணையங்களுக்கு அதிக விலை கிடைக்கின்றது.



6. பட்டியலிடப்பட்ட பிணையங்களை வைத்து கடன் கோர முடிகின்றது.

7. நிறுவனங்கள் தனது நடவடிக்கைகளை விரிவுபடுத்த தேவையான மூலதனத்தை எளிதில் திரட்டி கொள்ள முடிகின்றது.

8. பட்டியலிடப்பட்ட நிறுவனங்களின் செயல்பாட்டை முதலீட்டாளர்கள் அறிந்து கொள்ள முடிகின்றது.

**பட்டியலிடுவதன் குறைபாடுகள் (Disadvantages of Listing):**

நிறுவனத்தின் பிணையங்களைப் பட்டியலிடுவதனால் பல நன்மைகள் கிடைத்த போதும் சில குறைபாடுகளும் காணப்படுகின்றன.

1. பட்டியலிடுவது ஒரு நிறுவனத்தின் நிதி வலுவிற்கான உத்திரவாதம் இல்லை.
2. பட்டியலிடப்படும் நிறுவனத்தின் பங்குகளை ஊக வணிகர்கள் வாங்கி பங்குகளின் விலையில் ஏற்ற இறக்கங்களை ஏற்படுத்தலாம்.
3. ஒரு சில நபர்கள் ஒரு நிறுவனத்தின் பங்கைப் பெருமளவு வாங்கி அதன் மேலாண்மையில் ஆதிக்கம் செலுத்தலாம்.
4. நிறுவனத்தை மேலாண்மைச் செய்பவர்கள் நிறுவனத்தின் பங்குகளை வாங்கி அதன் விலையை உயர செய்து விற்று லாபம் சம்பாதிப்பதில் ஈடுபடலாம்.
5. பட்டியலிடுவதற்கு நிறுவனத்தைப் பற்றிய சில ரகசிய விவரங்களையும் விவரமாக வெளியிட வேண்டியிருக்கின்றது. இது நிறுவனத்தின் நலனிற்குப் பாதகமாக இருக்கலாம்.
6. பட்டியலிடப்பட்ட நிறுவனங்களின் வியாபார நடவடிக்கைகளில் ஊழல்கள் ஏற்பட இடமளிக்கின்றது.

#### 4. 11. இந்தியப் பிணையங்கள் மாற்றுவாரியம் SECURITIES AND EXCHANGE BOARD OF INDIA (SEBI)

பிணையங்கள் மாற்று வாரிய இந்தியச் சட்டம் 1992ன் கீழ் மத்திய அரசு பிணையங்கள் மாற்று வாரியத்தை அமைத்துள்ளது. இது ஒரு நிறுவன அமைப்பாகும். குழுவாகும் (Corporate Body) இதில் ஒரு தலைவரும் ஐந்து உறுப்பினர்களும் உள்ளனர். இவர்கள் மத்திய அரசால் நியமிக்கப்படுகின்றனர்.

**இந்தியப் பிணையங்கள் மாற்று வாரியத்தின் பணிகள் (Functions of Securities And Exchange Board of India):**

1. பங்கு மாற்று நிலையங்கள் மற்றும் பிணையங்கள் அங்காடியின் வியாபார நடவடிக்கைகளை ஒழுங்குபடுத்துதல்.
2. வங்கித் தரகர்கள், துணைத் தரகர்கள், பங்கு மாற்று முகவர்கள், வங்கியர், முதலீட்டு ஆலோசகர்கள் (Investment Adviser) மற்றும் பங்குச் சந்தையுடன் தொடர்புடைய இடைநிலையாளர்களைப் பதிவு செய்தல் அவர்களது பணிகளை ஒழுங்குபடுத்துதல்.
3. பரஸ்பர நிதி (Mutual Fund) போன்றவற்றின் முதலீட்டு திட்டங்களைப் பதிவு செய்தல் மற்றும் ஒழுங்குபடுத்துதல்.
4. தவறான மற்றும் நியாயமற்ற வர்த்தக நடவடிக்கைகளைத் தவிர்த்தல்.
5. முதலீட்டாளர்களுக்குக் கல்வியறிவு மற்றும் இடைநிலையாளர்களுக்குப் பயிற்சிகள் அளித்தல்.
6. பிணையங்களில் உட்புற வியாபாரத்தைத் தடுத்தல் (Insider Trading)
7. பங்குகளைப் பெருமளவு கையகப்படுத்துவதை ஒழுங்குபடுத்துதல்.
8. பங்குமாற்று நிலையத்தைத் தணிக்கை செய்தல், இடைநிலையாளர்களிடமிருந்து விவரங்களை கேட்டு ஆய்வுகளை மேற்கொள்ளுதல்.

9. பணிகளை மேற்கொள்ளுவதற்காகக் கட்டணங்களை விதித்தல்.

10. மேற்கூறிய நோக்கங்களுக்காக ஆராய்ச்சிகளை நடத்துதல்.

11. பிற குறிப்பிடுகின்றப் பணிகளை செய்தல்

மேற்கூறிய பணிகளை மத்திய அரசு வெளியிடும் ஆணைகளுக்கு ஏற்ப இந்திய வாரியம் மேற்கொள்கின்றது.

இந்தியப் பிணையங்கள் மாற்று வாரிய ஒழுங்கு நடவடிக்கைகள் (SEBI Regulations):

பங்குமாற்று நிலையங்களின் நடவடிக்கைகள் பல்வேறு வகைகளில் ஒழுங்குப்படுத்தப்படுகின்றன. அவற்றில் முக்கிய நடவடிக்கைகளாகப் பின்வருவனவற்றைக் கூறலாம். 1. நிதி அமைச்சகம். 2. பங்குமாற்று நிலைய ஆளுகை வாரியம். 3. இந்தியப் பிணையங்கள் மாற்று வாரியம்.

இந்தியாவில் பங்குமாற்று நிலையங்கள் செயல்பாட்டில் பல குறைபாடுகள் காணப்பட்டன. முதலீட்டாளர்கள் எண்ணிக்கை அதிகமாகப் பெருகியதால் நிறுமங்கள் தரகர்கள், வணிகத்துவ வங்கியர் முதலீட்டு ஆலோசகர்கள் போன்றோர் பல்வேறு வகையான முறைகேடுகளில் ஈடுபட்டனர். குறிப்பாகப் பங்குச் சான்றிதழ் வழங்குவதில் தாமதம் விளை ஏற்றம், உள்வணிகம் பங்கு மாற்று நிலையத்தின் சட்ட திட்டங்களை மீறுதல் ஒதுக்கீட்டுக் கடிதங்களை அனுப்புவதில் தாமதம், திருப்பி செலுத்த வேண்டியத் தொகையை தாமதமாகச் செலுத்துதல் போன்ற பல்வேறு குறைபாடுகள் காணப்பட்டன. இக்குறைபாடுகளை நீக்கி மூலதன அங்காடியை ஒழுங்குபடுத்த இந்திய அரசு இந்தியப் பிணையங்கள் மாற்று வாரியத்தை 1988ல் அமைத்தது. இது 1992ல் சட்ட உருபெற்றது. புதிய வெளியீட்டு நடவடிக்கைகள் வணிகத்துவ வங்கிகளை ஒழுங்குபடுத்துதல், பரஸ்பர நிதிகளுக்கு வழிகாட்டி நெறிகளை அளித்தல் மற்றும் அதனுடைய பணியை

மேற்பார்வையிடுதல் போன்றவைகளை மேற்கொள்ள இந்தியப் பிணையங்கள் மாற்று வாரியத்திற்கு அதிகாரம் அளிக்கப்பட்டது. இதன்படி இந்திய பிணையங்கள் மாற்று வாரியம் அரசின் ஆலோசனையுடன் பல்வேறு நடவடிக்கைகளை எடுத்துள்ளது.

1. பங்குமாற்று நிலையங்களை ஆய்வு செய்வதற்கு திட்டங்கள் வகுத்து அதன்படி எல்லா பங்குமாற்று நிலையங்களிலும் ஆய்வுகள் மேற்கொள்ளப்பட்டுள்ளன. இந்தியப் பிணையங்கள் மாற்று வாரியம் அளிக்கும் அறிக்கைகளையும் பரிந்துரைகளையும் பங்குமாற்று நிலையங்கள் கவனத்தில் கொள்கின்றன.

2. பங்குமாற்று நிலையத் தரகர்கள் மற்றும் துணைத்தரகர்கள் பதிவு செய்வதற்கான செயல்முறைகளை இந்தியப் பிணையங்கள் மாற்று வாரியம் மேற்கொண்டுள்ளது. தரகர்கள் போதுமான மூலதனம் வைத்துள்ளார்களா? மற்றும் அவர்களுடைய அடித்தள வசதிகள் போதுமானதா? என்பன கவனிக்கப்படுகின்றன.

3. பல்வேறு பரஸ்பர நிதி அமைப்புகளை ஆய்வு செய்து அதற்கான அறிக்கையை அளிக்கின்றது. இந்த அறிக்கையில் பரஸ்பர நிதிகள் செய்யும் தவறுகள் சுட்டிக்காட்டப்பட்டு சரி செய்யப்படுகின்றன.

4. புதிதாக மூலதனம் வெளியிடும் நிறுமங்கள் அவர்களுடைய திட்டங்களின் உண்மை நிலையையும் இடர்களையும் வெளிப்படுத்த வேண்டும். இந்தியப் பிணையங்கள் மாற்று வாரியம் இவற்றை கவனித்து அனுமதியளிக்கின்றது. புதிய வெளியீடுகளுக்கான முனைமம் (Premium) இதன் அடிப்படையில் நிர்ணயிக்கப்பட வேண்டும்.

5. வணிகத்துவ வங்கிகள் (Merchant Banking) இந்தியப் பிணையங்கள் மாற்று வாரியத்தின் சட்டரீதியான கட்டுப்பாட்டிற்குக் கொண்டு வரப்பட்டுள்ளன. தற்போது வணிகத்துவ வங்கிகள் இந்தியப் பிணையங்கள் மாற்று வாரியத்தால் அங்கீகரிக்கப்பட வேண்டும்.

6. இந்தியப் பிணையங்கள் மாற்று வாரிய சட்டத்தின் சரத்துகளின் கீழ் உட்புற வியாபாரம் ஒழுங்குபடுத்தப்படுகின்றது. இந்த நடவடிக்கை பங்குமாற்று நிலையத்தின் மீது முதலீட்டாளர்களுக்கு நம்பிக்கை ஏற்பட வழிவகுக்கின்றது.

7. வெளிநாட்டு நிறுவன முதலீட்டாளர்கள் இந்திய மூலதனச் சந்தையில் முதலீடு செய்ய இந்தியப் பிணையங்கள் மாற்று வாரியத்திடம் பதிவு செய்து கொள்ள வேண்டும்.

8. பங்குமாற்று நிலையத்தின் ஆளுகை அமைப்பை விரிவுப்படுத்துவதற்காக வழிகாட்டி நெறிகளை வெளியிட்டுள்ளது. பங்குமாற்று நிலையத்தின் ஆளுகை அமைப்பில் (Governing Body) தற்போது ஐந்து தேர்ந்தெடுக்கப்பட்ட உறுப்பினர்களும் பொதுமக்களின் பிரதிநிதிகளாக மூன்று உறுப்பினர்களும் நியமனம் செய்யப்பட்டுள்ளனர்.

9. முதல்நிலை மற்றும் இரண்டாம் நிலை மூலதனச் சந்தை (Primary and Secondary Capital Market) ஆலோசனைக் குழுவை அமைத்துள்ளது.

10. மூலதன வெளியீட்டுக் கட்டுப்பாட்டாளர் (CCI) வழிகாட்டி நெறிகள் மாற்றப்பட்டு இந்தியப் பிணையங்கள் மாற்று வாரியத்தின் வழிகாட்டி நெறிகள் புகுத்தப்பட்டுள்ளன.

இந்தியப் பிணையங்கள் மாற்று வாரியத்தின் மேற்கூறிய நடவடிக்கைகள் மூலம் மூலதனச் சந்தை வலுபெற்றுள்ளது. முதலீடு செய்யும் பொது மக்களின் நலம் ஓரளவுச் சூழ் பாதுகாக்கப்படுகின்றது.